
Upamanyuproktam Shiva Stotram

ಉಪಮನ್ಯುಪ್ರೋಕ್ತಂ ಶಿವಸ್ತೋತ್ರಂ

Document Information



Text title : Upamanyuproktam Shiva Stotram

File name : upamanyuproktamshivastotram.itx

Category : shiva, shivapurANA, stotra

Location : doc_shiva

Proofread by : PSA Easwaran

Description/comments : shivapurANA | vAyavIyasaMhita | uttarabhAga | adhyAya 31/1-188||

Latest update : February 5, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 10, 2025

sanskritdocuments.org

ಉಪಮನ್ಯುಪ್ರೋಕ್ತಂ ಶಿವಸ್ತೋತ್ರಂ



ಉಪಮನ್ಯುರುವಾಚ .

ಸ್ತೋತ್ರಂ ವಕ್ಷ್ಯಾಮಿ ತೇ ಕೃಷ್ಣ ಪಂಚಾವರಣಮಾರ್ಗತಃ .

ಯೋಗೇಶ್ವರಮಿದಂ ಪುಣ್ಯಂ ಕರ್ಮ ಯೇನ ಸಮಾಪ್ಯತೇ .. 1..

ಜಯ ಜಯ ಜಗದೇಕನಾಥ ಶಂಭೋ ಪ್ರಕೃತಿಮನೋಹರ ನಿತ್ಯಚಿತ್ತ್ವ ಭಾವ .

ಅತಿಗತಕಲುಷಪ್ರಪಂಚವಾಚಾಮಪಿ ಮನಸಾಂ ಪದವೀಮತೀತತತ್ತ್ವಂ .. 2..

ಸ್ವಭಾವನಿರ್ಮಲಾಭೋಗ ಜಯ ಸುಂದರಚೇಷ್ಟಿತ .

ಸ್ವಾತ್ಮತುಲ್ಯಮಹಾಶಕ್ತೇ ಜಯ ಶುದ್ಧಗುಣಾರಣವ .. 3..

ಅನಂತಕಾಂತಿಸಂಪನ್ನ ಜಯಾಸದೃಶವಿಗ್ರಹ .

ಅತರ್ಕ್ಯಮಹಿಮಾಧಾರ ಜಯಾನಾಕುಲಮಂಗಲ .. 4..

ನಿರಂಜನ ನಿರಾಧಾರ ಜಯ ನಿಷ್ಕಾರಣೋದಯ .

ನಿರಂತರಪರಾನಂದ ಜಯ ನಿರ್ವೃತಿಕಾರಣ .. 5..

ಜಯಾತಿಪರಮೈಶ್ವರ್ಯ ಜಯಾತಿಕರುಣಾಸ್ಪದ .

ಜಯ ಸ್ವತಂತ್ರಸರ್ವಸ್ವ ಜಯಾಸದೃಶವೈಭವ .. 6..

ಜಯಾವೃತಮಹಾವಿಶ್ವ ಜಯಾನಾವೃತ ಕೇನಚಿತ್ .

ಜಯೋತ್ತರ ಸಮಸ್ತಸ್ಯ ಜಯಾತ್ಯಂತನಿರುತ್ತರ .. 7..

ಜಯಾದ್ಭುತ ಜಯಾಕ್ಷುದ್ರ ಜಯಾಕ್ಷತ ಜಯಾವೃತ .

ಜಯಾಮೇಯ ಜಯಾಮಾಯ ಜಯಾಭಾವ ಜಯಾಮಲ .. 8..

ಮಹಾಭುಜ ಮಹಾಸಾರ ಮಹಾಗುಣ ಮಹಾಕಥ .

ಮಹಾಬಲ ಮಹಾಮಾಯ ಮಹಾರಸ ಮಹಾರಥ .. 9..

ನಮಃ ಪರಮದೇವಾಯ ನಮಃ ಪರಮಹೇತವೇ .

ನಮಶ್ಶಿವಾಯ ಶಾಂತಾಯ ನಮಶ್ಶಿವತರಾಯ ತೇ .. 10..

ತ್ವದಧೀನಮಿದಂ ಕೃತ್ಸ್ನಂ ಜಗದ್ಧಿ ಸಸುರಾಸುರಂ .

ಅತಸ್ತ್ವ ದ್ವಿಹಿತಾಮಾಜ್ಞಾಂ ಕ್ಷಮತೇ ಕೋತಿವರ್ತಿತುಂ .. 12..

ಅಯಂ ಪುನರ್ಜನೋ ನಿತ್ಯಂ ಭವದೇಕಸಮಾಶ್ರಯಃ .

ಭವಾನತೋನುಗೃಹ್ಯಾಸ್ತೈ ಪ್ರಾರ್ಥಿತಂ ಸಂಪ್ರಯಚ್ಛತು .. 13..

ಜಯಾಂಬಿಕೇ ಜಗನ್ಮಾತರ್ಜಯ ಸರ್ವಜಗನ್ಮಯ .

ಜಯಾನವಧಿಕೈಶ್ವರ್ಯೇ ಜಯಾನುಪಮವಿಗ್ರಹೇ .. 14..
 ಜಯ ವಾಜ್ಮನಸಾತೀತೇ ಜಯಾಚಿದ್ಧ್ವಾಂತಭಂಜಿಕೇ .
 ಜಯ ಜನ್ಮಜರಾಹೀನೇ ಜಯ ಕಾಲೋತ್ತರೋತ್ತರೇ .. 15..
 ಜಯಾನೇಕವಿಧಾನಸ್ಥೇ ಜಯ ವಿಶ್ವೇಶ್ವರಪ್ರಿಯೇ .
 ಜಯ ವಿಶ್ವಸುರಾರಾಧ್ಯೇ ಜಯ ವಿಶ್ವವಿಜೃಂಭಿಣಿ .. 16..
 ಜಯ ಮಂಗಲದಿವ್ಯಾಂಗಿ ಜಯ ಮಂಗಲದೀಪಿಕೇ .
 ಜಯ ಮಂಗಲಚಾರಿತ್ರೇ ಜಯ ಮಂಗಲದಾಯಿನಿ .. 17..
 ನಮಃ ಪರಮಕಲ್ಯಾಣಗುಣಸಂಚಯಮೂರ್ತಯೇ .
 ತ್ವತ್ತಃ ಖಲು ಸಮುತ್ಪನ್ನಂ ಜಗತ್ತ್ವಯ್ಯೇವ ಲೀಯತೇ .. 18..
 ತ್ವದ್ವಿನಾತಃ ಫಲಂ ದಾತುಮೀಶ್ವರೋಽಪಿ ನ ಶಕ್ನುಯಾತ್ .
 ಜನ್ಮಪ್ರಭೃತಿ ದೇವೇಶಿ ಜನೋಽಯಂ ತ್ವದುಪಾಶ್ರಿತಃ .. 19..
 ಅತೋಽಸ್ಯ ತವ ಭಕ್ತಸ್ಯ ನಿರ್ವರ್ತಯ ಮನೋರಥಂ .
 ಪಂಚವಕ್ತ್ರೋ ದಶಭುಜಃ ಶುದ್ಧಸ್ಥಟಿಕಸನ್ನಿಭಃ .. 20..
 ವರ್ಣಬ್ರಹ್ಮಕಲಾದೇಹೋ ದೇವಸ್ತಕಲನಿಷ್ಕಲಃ .
 ಶಿವಭಕ್ತಿಸಮಾರೂಢಃ ಶಾಂತ್ಯತೀತಸ್ಸದಾಶಿವಃ .. 21..
 ಭಕ್ತ್ಯಾ ಮಯಾರ್ಚಿತೋ ಮಹ್ಯಂ ಪ್ರಾರ್ಥಿತಂ ಶಂ ಪ್ರಯಚ್ಛತು .. 21..
 ಸದಾಶಿವಾಂಕಮಾರೂಢಾ ಶಕ್ತಿರಿಚ್ಛಾ ಶಿವಾಹ್ವಯಾ .
 ಜನನೀ ಸರ್ವಲೋಕಾನಾಂ ಪ್ರಯಚ್ಛತು ಮನೋರಥಂ .. 22..
 ಶಿವಯೋರ್ದಯಿತಾ ಪುತ್ರ ದೇವೌ ಹೇರಂಬಷಣ್ಮುಖೌ .
 ಶಿವಾನುಭಾವೌ ಸರ್ವಜ್ಞೌ ಶಿವಜ್ಞಾನಾಮೃತಾಶಿನೌ .. 23..
 ತೃಪ್ತೌ ಪರಸ್ಪರಂ ಸ್ನಿಗ್ಧೌ ಶಿವಾಭ್ಯಾಂ ನಿತ್ಯಸತ್ಯತೌ .
 ಸತ್ಯತೌ ಚ ಸದಾ ದೇವೌ ಬ್ರಹ್ಮಾದ್ಯೈಸ್ತ್ರಿದಶೈರಪಿ .. 24..
 ಸರ್ವಲೋಕಪರಿತ್ರಾಣಂ ಕರ್ತುಮಭ್ಯುದಿತೌ ಸದಾ .
 ಸ್ವೇಚ್ಛಾವತಾರಂ ಕುರ್ವಂತೌ ಸ್ವಾಂಶಭೇದೈರನೇಕಶಃ .. 25..
 ತಾವಿಮೌ ಶಿವಯೋಃ ಪಾರ್ಶ್ವೇ ನಿತ್ಯಮಿತ್ಥಂ ಮಯಾರ್ಚಿತೌ .
 ತಯೋರಾಜ್ಞಾಂ ಪುರಸ್ಕೃತ್ಯ ಪ್ರಾರ್ಥಿತಂ ಮೇ ಪ್ರಯಚ್ಛತಾಂ .. 26..
 ಶುದ್ಧಸ್ಥಟಿಕಸಂಕಾಶಮೀಶಾನಾಖ್ಯಂ ಸದಾಶಿವಂ .
 ಮೂರ್ಧಾಭಿಮಾನಿನೀ ಮೂರ್ತಿಃ ಶಿವಸ್ಯ ಪರಮಾತ್ಮನಃ .. 27..
 ಶಿವಾರ್ಚನರತಂ ಶಾಂತಂ ಶಾಂತ್ಯತೀತಂ ಮಖಾಸ್ಥಿತಂ .
 ಪಂಚಾಕ್ಷರಾಂತಿಮಂ ಬೀಜಂ ಕಲಾಭಿಃ ಪಂಚಭಿಯುತಂ .. 28..
 ಪ್ರಥಮಾವರಣೇ ಪೂರ್ವಂ ಶಕ್ತ್ಯಾ ಸಹ ಸಮರ್ಚಿತಂ .

ಪವಿತ್ರಂ ಪರಮಂ ಬ್ರಹ್ಮ ಪ್ರಾರ್ಥಿತಂ ಮೇ ಪ್ರಯಚ್ಛತು .. 29..
 ಬಾಲಸೂರ್ಯಪ್ರತೀಕಾಶಂ ಪುರುಷಾಖ್ಯಂ ಪುರಾತನಂ .
 ಪೂರ್ವವಕ್ತ್ರಾಭಿಮಾನಂ ಚ ಶಿವಸ್ಯ ಪರಮೇಷ್ಠಿನಃ .. 30..
 ಶಾಂತ್ಯಾತ್ಮಕಂ ಮರುತ್ಸಂಸ್ಥಂ ಶಂಭೋಃ ಪಾದಾರ್ಚನೇ ರತಂ .
 ಪ್ರಥಮಂ ಶಿವಬೀಜೇಷು ಕಲಾಸು ಚ ಚತುಷ್ಟಲಂ .. 31..
 ಪೂರ್ವಭಾಗೇ ಮಯಾ ಭಕ್ತ್ಯಾ ಶಕ್ತ್ಯಾ ಸಹ ಸಮರ್ಚಿತಂ .
 ಪವಿತ್ರಂ ಪರಮಂ ಬ್ರಹ್ಮ ಪ್ರಾರ್ಥಿತಂ ಮೇ ಪ್ರಯಚ್ಛತು .. 32..
 ಅಂಜನಾದಿಪ್ರತೀಕಾಶಮಘೋರಂ ಘೋರವಿಗ್ರಹಂ .
 ದೇವಸ್ಯ ದಕ್ಷಿಣಂ ವಕ್ತ್ರಂ ದೇವದೇವಪದಾರ್ಚಕಂ .. 33..
 ವಿದ್ಯಾಪಾದಂ ಸಮಾರೂಢಂ ವಹ್ನಿಮಂಡಲಮಧ್ಯಗಂ .
 ದ್ವಿತೀಯಂ ಶಿವಬೀಜೇಷು ಕಲಾಸ್ವಷ್ಟಕಲಾನ್ವಿತಂ .. 34..
 ಶಂಭೋರ್ದಕ್ಷಿಣದಿಗ್ಭಾಗೇ ಶಕ್ತ್ಯಾ ಸಹ ಸಮರ್ಚಿತಂ .
 ಪವಿತ್ರಂ ಮಧ್ಯಮಂ ಬ್ರಹ್ಮ ಪ್ರಾರ್ಥಿತಂ ಮೇ ಪ್ರಯಚ್ಛತು .. 35..
 ಕುಂಕುಮಕ್ಷೋದಸಂಕಾಶಂ ವಾಮಾಖ್ಯಂ ವರವೇಷಧೃಕ್ .
 ವಕ್ತ್ರಮುತ್ತರಮೀಶಸ್ಯ ಪ್ರತಿಷ್ಠಾಯಾಂ ಪ್ರತಿಷ್ಠಿತಂ .. 36..
 ವಾರಿಮಂಡಲಮಧ್ಯಸ್ಥಂ ಮಹಾದೇವಾರ್ಚನೇ ರತಂ .
 ತುರೀಯಂ ಶಿವಬೀಜೇಷು ತ್ರಯೋದಶಕಲಾನ್ವಿತಂ .. 37..
 ದೇವಸ್ಯೋತ್ತರದಿಗ್ಭಾಗೇ ಶಕ್ತ್ಯಾ ಸಹ ಸಮರ್ಚಿತಂ .
 ಪವಿತ್ರಂ ಪರಮಂ ಬ್ರಹ್ಮ ಪ್ರಾರ್ಥಿತಂ ಮೇ ಪ್ರಯಚ್ಛತು .. 38..
 ಶಂಖಕುಂದೇಂದುಧವಲಂ ಸಂಧ್ಯಾಖ್ಯಂ ಸೌಮ್ಯಲಕ್ಷಣಂ .
 ಶಿವಸ್ಯ ಪಶ್ಚಿಮಂ ವಕ್ತ್ರಂ ಶಿವಪಾದಾರ್ಚನೇ ರತಂ .. 39..
 ನಿವೃತ್ತಿಪದನಿಷ್ಠಂ ಚ ಪೃಥಿವ್ಯಾಂ ಸಮವಸ್ಥಿತಂ .
 ತೃತೀಯಂ ಶಿವಬೀಜೇಷು ಕಲಾಭಿಶ್ಚಾಷ್ಟಭಿರ್ಯುತಂ .. 40..
 ದೇವಸ್ಯ ಪಶ್ಚಿಮೇ ಭಾಗೇ ಶಕ್ತ್ಯಾ ಸಹ ಸಮರ್ಚಿತಂ .
 ಪವಿತ್ರಂ ಪರಮಂ ಬ್ರಹ್ಮ ಪ್ರಾರ್ಥಿತಂ ಮೇ ಪ್ರಯಚ್ಛತು .. 41..
 ಶಿವಸ್ಯ ತು ಶಿವಾಯಾಶ್ಚ ಹೃನ್ಮೂರ್ತಿಶಿವಭಾವಿತೇ .
 ತಯೋರಾಜ್ಞಾಂ ಪುರಸ್ಕೃತ್ಯ ತೇ ಮೇ ಕಾಮಂ ಪ್ರಯಚ್ಛತಾಂ .. 42..
 ಶಿವಸ್ಯ ಚ ಶಿವಾಯಾಶ್ಚ ಶಿಖಾಮೂರ್ತಿಶಿವಾಶ್ರಿತೇ .
 ಸತ್ಕೃತ್ಯ ಶಿವಯೋರಾಜ್ಞಾಂ ತೇ ಮೇ ಕಾಮಂ ಪ್ರಯಚ್ಛತಾಂ .. 43..
 ಶಿವಸ್ಯ ಚ ಶಿವಾಯಾಶ್ಚ ವರ್ಮಣಾ ಶಿವಭಾವಿತೇ .
 ಸತ್ಕೃತ್ಯ ಶಿವಯೋರಾಜ್ಞಾಂ ತೇ ಮೇ ಕಾಮಂ ಪ್ರಯಚ್ಛತಾಂ .. 44..
 ಶಿವಸ್ಯ ಚ ಶಿವಾಯಾಶ್ಚ ನೇತ್ರಮೂರ್ತಿಶಿವಾಶ್ರಿತೇ .

ಸತ್ಕೃತ್ಯ ಶಿವಯೋರಾಜ್ಞಾಂ ತೇ ಮೇ ಕಾಮಂ ಪ್ರಯಚ್ಛತಾಂ .. 45..
 ಅಸ್ತಮೂರ್ತೀ ಚ ಶಿವಯೋರ್ನಿತ್ಯಮರ್ಚನತತ್ಪರೇ .
 ಸತ್ಕೃತ್ಯ ಶಿವಯೋರಾಜ್ಞಾಂ ತೇ ಮೇ ಕಾಮಂ ಪ್ರಯಚ್ಛತಾಂ .. 46..
 ವಾಮೋ ಜ್ಯೇಷ್ಠಸ್ತಥಾ ರುದ್ರಃ ಕಾಲೋ ವಿಕರಣಸ್ತಥಾ .
 ಬಲೋ ವಿಕರಣಶ್ಚೈವ ಬಲಪ್ರಮಥನಃ ಪರಃ .. 47..
 ಸರ್ವಭೂತಸ್ಯ ದಮನಸ್ತಾದೃಶಾಶ್ಚಾಷ್ಟಶಕ್ತಯಃ .
 ಪ್ರಾರ್ಥಿತಂ ಮೇ ಪ್ರಯಚ್ಛಂತು ಶಿವಯೋರೇವ ಶಾಸನಾತ್ .. 48..
 ಅಥಾನಂತಶ್ಚ ಸೂಕ್ಷ್ಮಶ್ಚ ಶಿವಶ್ಚಾಪ್ಯೇಕನೇತ್ರಕಃ .
 ಏಕ ರುದ್ರಾಖ್ಯಮೂರ್ತಿಶ್ಚ ಶ್ರೀಕಂಠಶ್ಚ ಶಿಖಂಡಕಃ .. 49..
 ತಥಾಷ್ಟೈ ಶಕ್ತಯಸ್ತೇಷಾಂ ದ್ವಿತೀಯಾವರಣೇಽರ್ಚಿತಾಃ .
 ತೇ ಮೇ ಕಾಮಂ ಪ್ರಯಚ್ಛಂತು ಶಿವಯೋರೇವ ಶಾಸನಾತ್ .. 50..
 ಭವಾದ್ಯಾ ಮೂರ್ತಯಶ್ಚಾಷ್ಟೈ ತಾಸಾಮಪಿ ಚ ಶಕ್ತಯಃ .
 ಮಹಾದೇವಾದಯಶ್ಚಾನ್ಯೇ ತಥೈಕಾದಶಮೂರ್ತಯಃ .. 51..
 ಶಕ್ತಿಭಿಸ್ಸಹಿತಾಸ್ಸರ್ವೇ ತೃತೀಯಾವರಣೇ ಸ್ಥಿತಾಃ .
 ಸತ್ಕೃತ್ಯ ಶಿವಯೋರಾಜ್ಞಾಂ ದಿಶಂತು ಫಲಮೀಪ್ಸಿತಂ .. 52..
 ವೃಕ್ಷರಾಜೋ ಮಹಾತೇಜಾ ಮಹಾಮೇಘಸಮಸ್ತನಃ .
 ಮೇರುಮಂದರಕೈಲಾಸಹಿಮಾದ್ರಿಶಿಖರೋಪಮಃ .. 53..
 ಸಿತಾಭ್ರಶಿಖರಾಕಾರಃ ಕಕುದಾ ಪರಿಶೋಭಿತಃ .
 ಮಹಾಭೋಗೀಂದ್ರಕಲ್ಪೇನ ವಾಲೇನ ಚ ವಿರಾಜಿತಃ .. 54..
 ರಕ್ತಾನ್ಯಶೃಂಗಚರಣೌ ರಕ್ತಪ್ರಾಯವಿಲೋಚನಃ .
 ಪೀವರೋನ್ನತಸರ್ವಾಂಗಸ್ಸುಚಾರುಗಮನೋಜ್ವಲಃ .. 55..
 ಪ್ರಶಸ್ತಲಕ್ಷಣಃ ಶ್ರೀಮಾನ್ಪ್ರಜ್ವಲನ್ಮಣಿಭೂಷಣಃ .
 ಶಿವಪ್ರಿಯಃ ಶಿವಾಸಕ್ತಃ ಶಿವಯೋರ್ಧ್ವಜವಾಹನಃ .. 56..
 ತಥಾ ತಚ್ಚರಣನ್ಯಾಸಪಾವಿತಾಪರವಿಗ್ರಹಃ .
 ಗೋರಾಜಪುರುಷಃ ಶ್ರೀಮಾಂಭೀಮಚ್ಛೂಲವರಾಯುಧಃ .
 ತಯೋರಾಜ್ಞಾಂ ಪುರಸ್ಕೃತ್ಯ ಸ ಮೇ ಕಾಮಂ ಪ್ರಯಚ್ಛತು .. 57..
 ನಂದೀಶ್ವರೋ ಮಹಾತೇಜಾ ನಗೇಂದ್ರತನಯಾತ್ಮಜಃ .
 ಸನಾರಾಯಣಕೈರ್ದೇವೈರ್ನಿತ್ಯಮಭ್ಯರ್ಚ್ಯ ವಂದಿತಃ .. 58..
 ಶರ್ವಸ್ಯಾಂತಃಪುರದ್ವಾರಿ ಸಾರ್ಧಂ ಪರಿಜನ್ಯಃ ಸ್ಥಿತಃ .
 ಸರ್ವೇಶ್ವರಸಮಪ್ರಖ್ಯಸ್ತರ್ವಾಸುರವಿಮರ್ದನಃ .. 59..
 ಸರ್ವೇಷಾಂ ಶಿವಧರ್ಮಾಣಾಮಧ್ಯಕ್ಷತ್ವೇಽಭಿಷೇಚಿತಃ .

ಶಿವಪ್ರಿಯಶ್ಶಿವಾಸಕ್ತಶ್ಶಿವಮಚ್ಛೂಲವರಾಯುಧಃ .. 60..
 ಶಿವಾಶ್ರಿತೇಷು ಸಂಸಕ್ತಸ್ತನ್ಮರಕ್ತಶ್ಚ ತೈರಪಿ .
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ಕಾಮಂ ಪ್ರಯಚ್ಛತು .. 61..
 ಮಹಾಕಾಲೋ ಮಹಾಬಾಹುರ್ಮಹಾದೇವ ಇವಾಪರಃ .
 ಮಹಾದೇವಾಶ್ರಿತಾನಾಂ ತು ನಿತ್ಯಮೇವಾಭಿರಕ್ಷತು .. 62..
 ಶಿವಪ್ರಿಯಃ ಶಿವಾಸಕ್ತಶ್ಶಿವಯೋರರ್ಚಕಸ್ಸದಾ .
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ದಿಶತು ಕಾಂಕ್ಷಿತಂ .. 63..
 ಸರ್ವಶಾಸ್ತ್ರಾರ್ಥತತ್ತ್ವಜ್ಞಃ ಶಾಸ್ತ್ರಾ ವಿಷ್ಣೋಃ ಪರಾ ತನುಃ .
 ಮಹಾಮೋಹಾತ್ಮತನಯೋ ಮಧುಮಾಂಸಾಸವಪ್ರಿಯಃ .
 ತಯೋರಾಜ್ಞಾಂ ಪುರಸ್ಕೃತ್ಯ ಸ ಮೇ ಕಾಮಂ ಪ್ರಯಚ್ಛತು .. 64..
 ಬ್ರಹ್ಮಾಣೀ ಚೈವ ಮಾಹೇಶೀ ಕೌಮಾರೀ ವೈಷ್ಣವೀ ತಥಾ .
 ವಾರಾಹೀ ಚೈವ ಮಾಹೇಂದ್ರೀ ಚಾಮುಂಡಾ ಚಂಡವಿಕ್ರಮಾ .. 65..
 ಏತಾ ವೈ ಮಾತರಃ ಸಪ್ತ ಸರ್ವಲೋಕಸ್ಯ ಮಾತರಃ .
 ಪ್ರಾರ್ಥಿತಂ ಮೇ ಪ್ರಯಚ್ಛಂತು ಪರಮೇಶ್ವರಶಾಸನಾತ್ .. 66..
 ಮತ್ತಮಾತಂಗವದನೋ ಗಂಗೋಮಾಶಂಕರಾತ್ಮಜಃ .
 ಆಕಾಶದೇಹೋ ದಿಗ್ಬಾಹುಸ್ಸೋಮಸೂರ್ಯಾಗ್ನಿಲೋಚನಃ .. 67..
 ಐರಾವತಾದಿಭಿದಿವೈರ್ದಿಗ್ಗಜೈರ್ನಿತ್ಯಮರ್ಚಿತಃ .
 ಶಿವಜ್ಞಾನಮದೋದ್ಭಿನ್ನಸ್ತಿದಶಾನಾಮವಿಘ್ನಕೃತ್ .. 68..
 ವಿಘ್ನಕೃತ್ಪಾಸುರಾದೀನಾಂ ವಿಘ್ನೇಶಃ ಶಿವಭಾವಿತಃ .
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ದಿಶತು ಕಾಂಕ್ಷಿತಂ .. 69..
 ಷಣ್ಮುಖಶ್ಶಿವಸಂಭೂತಃ ಶಕ್ತಿವಜ್ರಧರಃ ಪ್ರಭುಃ .
 ಅಗ್ನೇಶ್ಚ ತನಯೋ ದೇವೋ ಹ್ಯಪರ್ಣಾತನಯಃ ಪುನಃ .. 70..
 ಗಂಗಾಯಾಶ್ಚ ಗಣಾಂಬಾಯಾಃ ಕೃತ್ತಿಕಾನಾಂ ತಥೈವ ಚ .
 ವಿಶಾಖೇನ ಚ ಶಾಖೇನ ನೈಗಮೇಯೇನ ಚಾವೃತಃ .. 71..
 ಇಂದ್ರಜಿಚ್ಛಂದ್ರಸೇನಾನೀಸ್ತಾರಕಾಸುರಜಿತ್ತಥಾ .
 ಶೈಲಾನಾಂ ಮೇರುಮುಖ್ಯಾನಾಂ ವೇಧಕಶ್ಚ ಸ್ವತೇಜಸಾ .. 72..
 ತಪ್ತಚಾಮೀಕರಪ್ರಖ್ಯಃ ಶತಪತ್ರದಲೇಕ್ಷಣಃ .
 ಕುಮಾರಸ್ಸುಕುಮಾರಾಣಾಂ ರೂಪೋದಾಹರಣಂ ಮಹತ್ .. 73..
 ಶಿವಪ್ರಿಯಃ ಶಿವಾಸಕ್ತಃ ಶಿವಪಾದಾರ್ಚಕಸ್ಸದಾ .
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ದಿಶತು ಕಾಂಕ್ಷಿತಂ .. 74..
 ಜ್ಯೇಷ್ಠಾ ವರಿಷ್ಠಾ ವರದಾ ಶಿವಯೋರ್ಯಜನೇರತಾ .

ತಯೋರಾಜ್ಞಾಂ ಪುರಸ್ಕೃತ್ಯ ಸಾ ಮೇ ದಿಶತು ಕಾಂಕ್ಷಿತಂ .. 75..
 ತೈಲೋಕ್ಯವಂದಿತಾ ಸಾಕ್ಷಾದುಲ್ಕಾಕಾರಾ ಗಣಾಂಬಿಕಾ .
 ಜಗತ್ಸೃಷ್ಟಿವಿವೃದ್ಧ್ಯರ್ಥಂ ಬ್ರಹ್ಮಣಾಽಭ್ಯರ್ಥಿತಾ ಶಿವಾತ್ .. 76..
 ಶಿವಾಯಾಃ ಪ್ರವಿಭಕ್ತಾಯಾ ಭುವೋರಂತರನಿಸ್ಸೃತಾಃ .
 ದಕ್ಷಾಯಣೇ ಸತೀ ಮೇನಾ ತಥಾ ಹೈಮವತೀ ಹ್ಯುಮಾ .. 77..
 ಕೌಶಿಕ್ಯಶ್ಚೈವ ಜನನೀ ಭದ್ರಕಾಲ್ಯಾಂತದೈವ ಚ .
 ಅಪರ್ಣಾಯಾಶ್ಚ ಜನನೀ ಪಾಟಲಾಯಾಂತದೈವ ಚ .. 78..
 ಶಿವಾರ್ಚನರತಾ ನಿತ್ಯಂ ರುದ್ರಾಣೀ ರುದ್ರವಲ್ಲಭಾ .
 ಸತ್ಕೃತ್ಯ ಶಿವಯೋರಾಜ್ಞಾಂ ಸಾ ಮೇ ದಿಶತು ಕಾಂಕ್ಷಿತಂ .. 79..
 ಚಂಡಃ ಸರ್ವಗಣೇಶಾನಃ ಶಂಭೋರ್ವದನಸಂಭವಃ .
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ದಿಶತು ಕಾಂಕ್ಷಿತಂ .. 80..
 ಪಿಂಗಲೋ ಗಣಪಃ ಶ್ರೀಮಾಂಭಿವಾಸಕ್ತಃ ಶಿವಪ್ರಿಯಃ .
 ಆಜ್ಞಯಾ ಶಿವಯೋರೇವ ಸ ಮೇ ಕಾಮಂ ಪ್ರಯಚ್ಛತು .. 81..
 ಭೃಂಗೀಶೋ ನಾಮ ಗಣಪಃ ಶಿವರಾಧನತತ್ಪರಃ .
 ಪ್ರಯಚ್ಛತು ಸ ಮೇ ಕಾಮಂ ಪತ್ಯುರಾಜ್ಞಾಪುರಃಸರಂ .. 82..
 ವೀರಭದ್ರೋ ಮಹಾತೇಜಾ ಹಿಮಕುಂದೇಂದುಸನ್ನಿಭಃ .
 ಭದ್ರಕಾಲೀಪ್ರಿಯೋ ನಿತ್ಯಂ ಮಾತೃಣಾಂ ಚಾಭಿರಕ್ಷಿತಾ .. 83..
 ಯಜ್ಞಸ್ಯ ಚ ಶಿರೋಹರ್ತಾ ದಕ್ಷಸ್ಯ ಚ ದುರಾತ್ಮನಃ .
 ಉಪೇಂದ್ರೇಂದ್ರಯಮಾದೀನಾಂ ದೇವಾನಾಮಂಗರಕ್ಷಕಃ .. 84..
 ಶಿವಸ್ಯಾನುಚರಃ ಶ್ರೀಮಾಂಭಿವಶಾಸನಪಾಲಕಃ .
 ಶಿವಯೋಃ ಶಾಸನಾದೇವ ಸ ಮೇ ದಿಶತು ಕಾಂಕ್ಷಿತಂ .. 85..
 ಸರಸ್ವತೀ ಮಹೇಶಸ್ಯ ವಾಕ್ಸರೋಜಸಮುದ್ಭವಾ .
 ಶಿವಯೋಃ ಪೂಜನೇ ಸಕ್ತಾ ಸಾ ಮೇ ದಿಶತು ಕಾಂಕ್ಷಿತಂ .. 86..
 ವಿಷ್ಣೋರ್ವಕ್ಷಸ್ಥಿತಾ ಲಕ್ಷ್ಮೀಃ ಶಿವಯೋಃ ಪೂಜನೇ ರತಾ .
 ಶಿವಯೋಃ ಶಾಸನಾದೇವ ಸಾ ಮೇ ದಿಶತು ಕಾಂಕ್ಷಿತಂ .. 87..
 ಮಹಾಮೋಟೀ ಮಹಾದೇವ್ಯಾಃ ಪಾದಪೂಜಾಪರಾಯಣಾ .
 ತಸ್ಯಾ ಏವ ನಿಯೋಗೇನ ಸಾ ಮೇ ದಿಶತು ಕಾಂಕ್ಷಿತಂ .. 88..
 ಕೌಶಿಕೀ ಸಿಂಹಮಾರೂಢಾ ಪಾರ್ವತ್ಯಾಃ ಪರಮಾ ಸುತಾ .
 ವಿಷ್ಣೋರ್ನಿದ್ರಾಮಹಾಮಾಯಾ ಮಹಾಮಹಿಷಮರ್ದಿನೀ .. 89..
 ನಿಶುಂಭಶುಂಭಸಂಹತ್ರಿ ಮಧುಮಾಂಸಾಸವಪ್ರಿಯಾ .
 ಸತ್ಕೃತ್ಯ ಶಾಸನಂ ಮಾತುಸ್ಸಾ ಮೇ ದಿಶತು ಕಾಂಕ್ಷಿತಂ .. 90..

ರುದ್ರಾ ರುದ್ರಸಮಪ್ರಖ್ಯಾಃ ಪ್ರಮಥಾಃ ಪ್ರಥಿತೌಜಸಃ .
 ಭೂತಾಖ್ಯಾಶ್ಚ ಮಹಾವೀರ್ಯಾ ಮಹಾದೇವಸಮಪ್ರಭಾಃ .. 91..
 ನಿತ್ಯಮುಕ್ತಾ ನಿರುಪಮಾ ನಿರ್ದ್ವಂದ್ವಾ ನಿರುಪಪ್ಲವಾಃ .
 ಸಶಕ್ತಯಸ್ಸಾನುಚರಾಸ್ವರ್ವಲೋಕನಮಸ್ಮೃತಾಃ .. 92..
 ಸರ್ವೇಷಾಮೇವ ಲೋಕಾನಾಂ ಸೃಷ್ಟಿಸಂಹರಣಕ್ಷಮಾಃ .
 ಪರಸ್ಪರಾನುರಕ್ತಾಶ್ಚ ಪರಸ್ಪರಮನುವ್ರತಾಃ .. 93..
 ಪರಸ್ಪರಮತಿಸ್ನಿಗ್ಧಾಃ ಪರಸ್ಪರನಮಸ್ಮೃತಾಃ .
 ಶಿವಪ್ರಿಯತಮಾ ನಿತ್ಯಂ ಶಿವಲಕ್ಷಣಲಕ್ಷಿತಾಃ .. 94..
 ಸೌಮ್ಯಾಧಾರಾಸ್ತಥಾ ಮಿಶ್ರಾಶ್ಚಾಂತರಾಲದ್ವಯಾತ್ಮಿಕಾಃ .
 ವಿರೂಪಾಶ್ಚ ಸುರೂಪಾಶ್ಚ ನಾನಾರೂಪಧರಾಸ್ತಥಾ .. 95..
 ಸತ್ಕೃತ್ಯ ಶಿವಯೋರಾಜ್ಞಾಂ ತೇ ಮೇ ಕಾಮಂ ದಿಶಂತು ವೈ .
 ದೇವ್ಯಾ ಪ್ರಿಯಸಖೀವರ್ಗೋ ದೇವೀಲಕ್ಷಣಲಕ್ಷಿತಃ .. 96..
 ಸಹಿತೋ ರುದ್ರಕನ್ಯಾಭಿಃ ಶಕ್ತಿಭಿಶ್ಚಾಪ್ಯನೇಕಶಃ .
 ತೃತೀಯಾವರಣೇ ಶಂಭೋರ್ಭಕ್ತ್ಯಾ ನಿತ್ಯಂ ಸಮರ್ಚಿತಃ .. 97..
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ದಿಶತು ಮಂಗಲಂ .
 ದಿವಾಕರೋ ಮಹೇಶಸ್ಯ ಮೂರ್ತಿದೀಪ್ತಿಸುಮಂಡಲಃ .. 98..
 ನಿರ್ಗುಣೋ ಗುಣಸಂಕೀರ್ಣಸ್ತಥೈವ ಗುಣಕೇವಲಃ .
 ಅವಿಕಾರಾತ್ಮಕಶ್ಚಾದ್ಯ ಏಕಸ್ಸಾಮಾನ್ಯವಿಕ್ರಿಯಃ .. 99..
 ಅಸಾಧಾರಣಕರ್ಮ ಚ ಸೃಷ್ಟಿಸ್ಥಿತಿಲಯಕ್ರಮಾತ್ .
 ಏವಂ ತ್ರಿಧಾ ಚತುರ್ಥಾ ಚ ವಿಭಕ್ತಾಃ ಪಂಚಧಾ ಪುನಃ .. 100..
 ಚತುರ್ಥಾವರಣೇ ಶಂಭೋಃ ಪೂಜಿತಶ್ಚಾನುಗ್ರೈಃ ಸಹ .
 ಶಿವಪ್ರಿಯಃ ಶಿವಾಸಕ್ತಃ ಶಿವಪಾದಾರ್ಚನೇ ರತಃ .. 101..
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ದಿಶತು ಮಂಗಲಂ .
 ದಿವಾಕರಷಡಂಗಾನಿ ದೀಪ್ತಾದ್ಯಾಶ್ಚಾಷ್ಟಶಕ್ತಯಃ .. 102..
 ಆದಿತ್ಯೋ ಭಾಸ್ಕರೋ ಭಾನೂ ರವಿಶ್ವೇತ್ಯನುಪೂರ್ವಶಃ .
 ಅಕೋರ ಬ್ರಹ್ಮಾ ತಥಾ ರುದ್ರೋ ವಿಷ್ಣುಶ್ಚಾದಿತ್ಯಮೂರ್ತಯಃ .. 103..
 ವಿಸ್ತರಾಸುತರಾಬೋಧಿನ್ಯಾಪ್ಯಾಯಿನ್ಯಪರಾಃ ಪುನಃ .
 ಉಷಾ ಪ್ರಭಾ ತಥಾ ಪ್ರಜ್ಞಾ ಸಂಧ್ಯಾ ಚೇತ್ಯಪಿ ಶಕ್ತಯಃ .. 104..
 ಸೋಮಾದಿಕೇತುಪರ್ಯಂತಾ ಗ್ರಹಾಶ್ಚ ಶಿವಭಾವಿತಾಃ .
 ಶಿವಯೋರಾಜ್ಞಯಾ ನುನ್ನಾ ಮಂಗಲಂ ಪ್ರದಿಶಂತು ಮೇ .. 105..
 ಅಥವಾ ದ್ವಾದಶಾದಿತ್ಯಾಸ್ತಥಾ ದ್ವಾದಶ ಶಕ್ತಯಃ .
 ಋಷಯೋ ದೇವಗಂಧರ್ವಾಃ ಪನ್ನಗಾಪ್ಸರಸಾಂ ಗಣಾಃ .. 106..

ಗ್ರಾಮಣ್ಯಶ್ಚ ತಥಾ ಯಕ್ಷಾ ರಾಕ್ಷಸಾಶ್ಚಾಸುರಾಸ್ತಥಾ .
 ಸಪ್ತಸಪ್ತಗಣಾಶ್ಚೈತೇ ಸಪ್ತಚ್ಛಂದೋಮಯಾ ಹಯಾಃ .. 107..
 ವಾಲಖಿಲ್ಯಾದಯಶ್ಚೈವ ಸರ್ವೇ ಶಿವಪದಾರ್ಚಕಾಃ .
 ಸತ್ಕೃತ್ಯ ಶಿವಯೋರಾಜ್ಞಾಂ ಮಂಗಲಂ ಪ್ರದಿಶಂತು ಮೇ .. 108..
 ಬ್ರಹ್ಮಾಥ ದೇವದೇವಸ್ಯ ಮೂರ್ತಿಭೂಮಂಡಲಾಧಿಪಃ .
 ಚತುಃಷಷ್ಟಿಗುಣೈಶ್ಚರ್ಯೋ ಬುದ್ಧಿತತ್ತ್ವೇ ಪ್ರತಿಷ್ಠಿತಃ .. 109..
 ನಿರ್ಗುಣೋ ಗುಣಸಂಂಕೀರ್ಣಸ್ತಥೈವ ಗುಣಕೇವಲಃ .
 ಅವಿಕಾರಾತ್ಮಕೋ ದೇವಸ್ತತಸ್ಸಾಧಾರಣಃ ಪುರಃ .. 110..
 ಅಸಾಧಾರಣಕರ್ಮಾ ಚ ಸೃಷ್ಟಿಸ್ಥಿತಿಲಯಕ್ರಮಾತ್ .
 ಭುವಂ ತ್ರಿಧಾ ಚತುರ್ಧಾ ಚ ವಿಭಕ್ತಃ ಪಂಚಧಾ ಪುನಃ .. 111..
 ಚತುರ್ಧಾವರಣೇ ಶಂಭೋ ಪೂಜಿತಶ್ಚ ಸಹಾನುಗ್ರೀಃ .
 ಶಿವಪ್ರಿಯಃ ಶಿವಾಸಕ್ತಶ್ಶಿವಪಾದಾರ್ಚನೇ ರತಃ .. 112..
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ದಿಶತು ಮಂಗಲಂ .
 ಹಿರಣ್ಯಗರ್ಭೋ ಲೋಕೇಶೋ ವಿರಾಟ್ಯಾಲಶ್ಚ ಪೂರುಷಃ .. 113..
 ಸನತ್ಕುಮಾರಃ ಸನಕಃ ಸನಂದಶ್ಚ ಸನಾತನಃ .
 ಪ್ರಜಾನಾಂ ಪತಯಶ್ಚೈವ ದಕ್ಷಾದ್ಯಾ ಬ್ರಹ್ಮಸೂನವಃ .. 114..
 ಏಕಾದಶ ಸಪತ್ನೀಕಾ ಧರ್ಮಸ್ಸಂಕಲ್ಪ ಏವ ಚ .
 ಶಿವಾರ್ಚನರತಾಶ್ಚೈತೇ ಶಿವಭಕ್ತಿಪರಾಯಣಾಃ .. 115..
 ಶಿವಾಜ್ಞಾವಶಗಾನ್ಸರ್ವೇ ದಿಶಂತು ಮಮ ಮಂಗಲಂ .
 ಚತ್ವಾರಶ್ಚ ತಥಾ ವೇದಾಸ್ತೇತಿಹಾಸಪುರಾಣಕಾಃ .. 116..
 ಧರ್ಮಶಾಸ್ತ್ರಾಣಿ ವಿದ್ಯಾಭಿವೈದಿಕೀಭಿಸ್ಸಮನ್ವಿತಾಃ .
 ಪರಸ್ಪರವಿರುದ್ಧಾರ್ಥಾಃ ಶಿವಪ್ರಕೃತಿಪಾದಕಾಃ .. 117..
 ಸತ್ಕೃತ್ಯ ಶಿವಯೋರಾಜ್ಞಾಂ ಮಂಗಲಂ ಪ್ರದಿಶಂತು ಮೇ .
 ಅಥ ರುದ್ರೋ ಮಹಾದೇವಃ ಶಂಭೋಮೂರ್ತಿರ್ಗರ್ಗರೀಯಸೀ .. 118..
 ವಾಹ್ನೇಯಮಂಡಲಾಧೀಶಃ ಪೌರುಷೈಶ್ಚರ್ಯವಾನ್ಪ್ರಭುಃ .
 ಶಿವಾಭಿಮಾನಸಂಪನ್ನೋ ನಿರ್ಗುಣಸ್ತ್ರಿಗುಣಾತ್ಮಕಃ .. 119..
 ಕೇವಲಂ ಸಾತ್ತ್ವಿಕಶ್ಚಾಪಿ ರಾಜಸಶ್ಚೈವ ತಾಮಸಃ .
 ಅವಿಕಾರರತಃ ಪೂರ್ವಂ ತತಸ್ತು ಸಮವಿಕ್ರಿಯಃ .. 120..
 ಅಸಾಧಾರಣಕರ್ಮಾ ಚ ಸೃಷ್ಟ್ಯಾ ದಿಕರಣಾತ್ಪ್ರಥಮ್ .
 ಬ್ರಹ್ಮಣೋಽಪಿ ಶಿರಶ್ಚೇತ್ತ್ವಾ ಜನಕಸ್ತಸ್ಯ ತತ್ಪುತಃ .. 121..
 ಜನಕಸ್ತನಯಶ್ಚಾಪಿ ವಿಷ್ಣೋರಪಿ ನಿಯಾಮಕಃ .

ಬೋಧಕಶ್ಚ ತಯೋರ್ನಿತ್ಯಮನುಗ್ರಹಕರಃ ಪ್ರಭುಃ .. 122..
 ಅಂಡಸ್ಯಾಂತರ್ಬಹಿರ್ವರ್ತೀ ರುದ್ರೋ ಲೋಕದ್ವಯಾಧಿಪಃ .
 ಶಿವಪ್ರಿಯಃ ಶಿವಾಸಕ್ತಃ ಶಿವಪಾದಾರ್ಚನೇ ರತಃ .. 123..
 ಶಿವಸ್ಯಾಜ್ಞಾಂ ಪುರಸ್ಕೃತ್ಯ ಸ ಮೇ ದಿಶತು ಮಂಗಲಂ .
 ತಸ್ಯ ಬ್ರಹ್ಮ ಷಡಂಗಾನಿ ವಿದ್ಯೇಶಾಂತಂ ತಥಾಷ್ಟಕಂ .. 124..
 ಚತ್ವಾರೋ ಮೂರ್ತಿಭೇದಾಶ್ಚ ಶಿವಪೂರ್ವಾಃ ಶಿವಾರ್ಚಕಾಃ .
 ಶಿವೋ ಭವೋ ಹರಶ್ಚೈವ ಮೃಡಶ್ಚೈವ ತಥಾಪರಃ .
 ಶಿವಸ್ಯಾಜ್ಞಾಂ ಪುರಸ್ಕೃತ್ಯ ಮಂಗಲಂ ಪ್ರದಿಶಂತು ಮೇ .. 125..
 ಅಥ ವಿಷ್ಣುರ್ಮಹೇಶಸ್ಯ ಶಿವಸ್ಯೈವ ಪರಾ ತನುಃ .
 ವಾರಿತತ್ತ್ವಾಧಿಪಃ ಸಾಕ್ಷಾದವ್ಯಕ್ತಪದಸಂಸ್ಥಿತಃ .. 126..
 ನಿರ್ಗುಣಸ್ತತ್ತ್ವಬಹುಲಸ್ತಥೈವ ಗುಣಕೇವಲಃ .
 ಅವಿಕಾರಾಭಿಮಾನೀ ಚ ತ್ರಿಸಾಧಾರಣವಿಕ್ರಿಯಃ .. 127..
 ಅಸಾಧಾರಣಕರ್ಮಾ ಚ ಸೃಷ್ಟ್ಯಾದಿಕರಣಾತ್ಪೃಥಕ್ .
 ದಕ್ಷಿಣಾಂಗಭವೇನಾಪಿ ಸ್ಪರ್ಧಮಾನಃ ಸ್ವಯಂಭುವಾ .. 128..
 ಆದ್ಯೇನ ಬ್ರಹ್ಮಣಾ ಸಾಕ್ಷಾತ್ಸೃಷ್ಟಃ ಸೃಷ್ಟಾ ಚ ತಸ್ಯ ತು .
 ಅಂಡಸ್ಯಾಂತರ್ಬಹಿರ್ವರ್ತೀ ವಿಷ್ಣುರ್ಲೋಕದ್ವಯಾಧಿಪಃ .. 129..
 ಅನುರಾಂತಕರಶ್ಚಕ್ರೇ ಶಕ್ರಸ್ಯಾಪಿ ತಥಾನುಜಃ .
 ಪ್ರಾದುರ್ಭೂತಶ್ಚ ದಶಧಾ ಭೃಗುಶಾಪಚ್ಛಲಾದಿಹ .. 130..
 ಭೂಭಾರನಿಗ್ರಹಾರ್ಥಾಯ ಸ್ವೇಚ್ಛಯಾವಾತರತ್ಕ್ವಿತೌ .
 ಅಪ್ರಮೇಯಬಲೋ ಮಾಯೀ ಮಾಯಯಾ ಮೋಹಯಂಜಗತ್ .. 131..
 ಮೂರ್ತಿಂ ಕೃತ್ವಾ ಮಹಾವಿಷ್ಣುಂ ಸದಾವಿಷ್ಣುಮಥಾಪಿ ವಾ .
 ವೈಷ್ಣವೈಃ ಪೂಜಿತೋ ನಿತ್ಯಂ ಮೂರ್ತಿತ್ರಯಮಯಾಸನೇ .. 132..
 ಶಿವಪ್ರಿಯಃ ಶಿವಾಸಕ್ತಃ ಶಿವಪಾದಾರ್ಚನೇ ರತಃ .
 ಶಿವಸ್ಯಾಜ್ಞಾಂ ಪುರಸ್ಕೃತ್ಯ ಸ ಮೇ ದಿಶತು ಮಂಗಲಂ .. 133..
 ವಾಸುದೇವೋಽನಿರುದ್ಧಶ್ಚ ಪ್ರದ್ಯುಮ್ನಶ್ಚ ತತಃ ಪರಃ .
 ಸಂಕರ್ಷಣಸ್ಸಮಾಖ್ಯಾತಾಶ್ಚತಸ್ರೋ ಮೂರ್ತಯೋ ಹರೇಃ .. 134..
 ಮತ್ಸ್ಯಃ ಕೂರ್ಮೋ ವರಾಹಶ್ಚ ನಾರಸಿಂಹೋಽಥ ವಾಮನಃ .
 ರಾಮತ್ರಯಂ ತಥಾ ಕೃಷ್ಣೋ ವಿಷ್ಣುಸ್ತುರಗವಕ್ರಕಃ .. 135..
 ಚಕ್ರಂ ನಾರಾಯಣಸ್ಯಾಸ್ತ್ರಂ ಪಾಂಚಜನ್ಯಂ ಚ ಶಾರ್ಙ್ಗಕಂ .
 ಸತ್ಕೃತ್ಯ ಶಿವಯೋರಾಜ್ಞಾಂ ಮಂಗಲಂ ಪ್ರದಿಶಂತು ಮೇ .. 136..
 ಪ್ರಭಾ ಸರಸ್ವತೀ ಗೌರೀ ಲಕ್ಷ್ಮೀಶ್ಚ ಶಿವಭಾವಿತಾ .

ಶಿವಯೋಃ ಶಾಸನಾದೇತಾ ಮಂಗಲಂ ಪ್ರದಿಶಂತು ಮೇ .. 137..
 ಇಂದ್ರೋಽಗ್ನಿಶ್ಚ ಯಮಶ್ಚೈವ ನಿರ್ಋತಿವರ್ತುಣಸ್ತಥಾ .
 ವಾಯುಃ ಸೋಮಃ ಕುಬೇರಶ್ಚ ತಥೇಶಾನಸ್ತಿ ಶೂಲಧೃಕ್ .. 138..
 ಸರ್ವೇ ಶಿವಾರ್ಚನರತಾಃ ಶಿವಸದ್ಭಾವಭಾವಿತಾಃ .
 ಸತ್ಕೃತ್ಯ ಶಿವಯೋರಾಜ್ಞಾಂ ಮಂಗಲಂ ಪ್ರದಿಶಂತು ಮೇ .. 139..
 ತ್ರಿಶೂಲಮಥ ವಜ್ರಂ ಚ ತಥಾ ಪರಶುಸಾಯಕೌ .
 ಖಡ್ಗಪಾಶಾಂಕುಶಾಶ್ಚೈವ ಪಿನಾಕಶ್ಚಾಯುಧೋತ್ತಮಾಃ .. 140..
 ದಿವ್ಯಾಯುಧಾನಿ ದೇವಸ್ಯ ದೇವ್ಯಾಶ್ಚೈತಾನಿ ನಿತ್ಯಶಃ .
 ಸತ್ಕೃತ್ಯ ಶಿವಯೋರಾಜ್ಞಾಂ ರಕ್ಷಾಂ ಕುರ್ವಂತು ಮೇ ಸದಾ .. 141..
 ವೃಷರೂಪಧರೋ ದೇವಃ ಸೌರಭೇಯೋ ಮಹಾಬಲಃ .
 ವಡವಾಖ್ಯಾನಲಸ್ಪರ್ಧಾಂ ಪಂಚಗೋಮಾತೃಭಿರ್ವೃತಃ .. 142..
 ವಾಹನತ್ವಮನುಪ್ರಾಪ್ತಸ್ತಪಸಾ ಪರಮೇಶಯೋಃ .
 ತಯೋರಾಜ್ಞಾಂ ಪುರಸ್ಕೃತ್ಯ ಸ ಮೇ ಕಾಮಂ ಪ್ರಯಚ್ಛತು .. 143..
 ನಂದಾ ಸುನಂದಾ ಸುರಭಿಃ ಸುಶೀಲಾ ಸುಮನಾ ತಥಾ .
 ಪಂಚಗೋಮಾತರಸ್ತ್ವೇತಾಶ್ಚಿವಲೋಕೇ ವ್ಯವಸ್ಥಿತಾಃ .. 144..
 ಶಿವಭಕ್ತಿಪರಾ ನಿತ್ಯಂ ಶಿವಾರ್ಚನಪರಾಯಣಾಃ .
 ಶಿವಯೋಃ ಶಾಸನಾದೇವ ದಿಶಂತು ಮಮ ವಾಂಛಿತಂ .. 145..
 ಕ್ಷೇತ್ರಪಾಲೋ ಮಹಾತೇಜಾ ನೀಲಜೀಮೂತಸನ್ನಿಭಃ .
 ದಂಷ್ಟ್ರಾಕರಾಲವದನಃ ಸ್ಫುರದ್ರಕ್ತಾಧರೋಜ್ವಲಃ .. 146..
 ರಕ್ತೋರ್ಧ್ವಮೂರ್ಧಜಃ ಶ್ರೀಮಾನ್ಸುಕುಟೀಕುಟಿಲೇಕ್ಷಣಃ .
 ರಕ್ತವೃತ್ತತ್ರಿನಯನಃ ಶಶಿಪನ್ನಗಭೂಷಣಃ .. 147..
 ನಗ್ನಸ್ತಿಶೂಲವಾಶಾಸಿಕಪಾಲೋದ್ಯತಪಾಣಿಕಃ .
 ಭೈರವೋ ಭೈರವೈಃ ಸಿದ್ಧೈರ್ಯೋಗಿನೀಭಿಶ್ಚ ಸಂವೃತಃ .. 148..
 ಕ್ಷೇತ್ರೇ ಕ್ಷೇತ್ರೇ ಸಮಾಸೀನಃ ಸ್ಥಿತೋ ಯೋ ರಕ್ಷಕಸ್ತತಾಂ .
 ಶಿವಪ್ರಣಾಮಪರಮಃ ಶಿವಸದ್ಭಾವಭಾವಿತಃ .. 149..
 ಶಿವಾಶ್ರಿತಾನ್ವಿಶೇಷೇಣ ರಕ್ಷನ್ಪ್ರತಾನಿವೌರಸಾನ್ .
 ಸತ್ಕೃತ್ಯ ಶಿವಯೋರಾಜ್ಞಾಂ ಸ ಮೇ ದಿಶತು ಮಂಗಲಂ .. 150..
 ತಾಲಜಂಘಾದಯಸ್ತಸ್ಯ ಪ್ರಥಮಾವರಣೇಽರ್ಚಿತಾಃ .
 ಸತ್ಕೃತ್ಯ ಶಿವಯೋರಾಜ್ಞಾಂ ಚತ್ವಾರಃ ಸಮವಂತು ಮಾಂ .. 151..
 ಭೈರವಾದ್ಯಾಶ್ಚ ಯೇ ಚಾನೈಃ ಸಮಂತಾತ್ತಸ್ಯ ವೇಷ್ಟಿತಾಃ .
 ತೇಽಪಿ ಮಾಮನುಗೃಹ್ಣಂತು ಶಿವಶಾಸನಗೌರವಾತ್ .. 152..

ನಾರದಾದ್ಯಾಶ್ಚ ಮುನಯೋ ದಿವ್ಯಾ ದೇವೈಶ್ಚ ಪೂಜಿತಾಃ .
 ಸಾಧ್ಯಾ ನಾಗಾಶ್ಚ ಯೇ ದೇವಾ ಜನಲೋಕನಿವಾಸಿನಃ .. 153..
 ವಿನಿವೃತ್ತಾಧಿಕಾರಾಶ್ಚ ಮಹರ್ಲೋಕನಿವಾಸಿನಃ .
 ಸಪ್ತರ್ಷಯಸ್ತಥಾನ್ಯೇ ವೈ ವೈಮಾನಿಕಗುಣೈಸ್ಸಹ .. 154..
 ಸರ್ವೇ ಶಿವಾರ್ಚನರತಾಃ ಶಿವಾಜ್ಞಾವಶವರ್ತಿನಃ .
 ಶಿವಯೋರಾಜ್ಞಯಾ ಮಹ್ಯಂ ದಿಶಂತು ಮಮ ಕಾಂಕ್ಷಿತಂ .. 155..
 ಗಂಧರ್ವಾದ್ಯಾಃ ಪಿಶಾಚಾಂತಾಶ್ಚ ತಸ್ತೋ ದೇವಯೋನಯಃ .
 ಸಿದ್ಧಾ ವಿದ್ಯಾಧರಾದ್ಯಾಶ್ಚ ಯೇಽಪಿ ಚಾನ್ಯೇ ನಭಶ್ಚರಾಃ .. 156..
 ಅಸುರಾ ರಾಕ್ಷಸಾಶ್ಚೈವ ಪಾತಾಲತಲವಾಸಿನಃ .
 ಅನಂತಾದ್ಯಾಶ್ಚ ನಾಗೇಂದ್ರಾ ವೈನತೇಯಾದಯೋ ದ್ವಿಜಾಃ .. 157..
 ಕೂಷ್ಮಾಂಡಾಃ ಪ್ರೇತವೇತಾಲಾ ಗ್ರಹಾ ಭೂತಗಣಾಃ ಪರೇ .
 ಡಾಕಿನ್ಯಶ್ಚಾಪಿ ಯೋಗಿನ್ಯಃ ಶಾಕಿನ್ಯಶ್ಚಾಪಿ ತಾದೃಶಾಃ .. 158..
 ಕ್ಷೇತ್ರಾರಾಮಗೃಹಾದೀನಿ ತೀರ್ಥಾನ್ಯಾಯತನಾನಿ ಚ .
 ದ್ವೀಪಾಃ ಸಮುದ್ರಾ ನದೃಶ್ಚ ನದಾಶ್ಚಾನ್ಯೇ ಸರಾಂಸಿ ಚ .. 159..
 ಗಿರಯಶ್ಚ ಸುಮೇರ್ವಾದ್ಯಾಃ ಕಾನನಾನಿ ಸಮಂತತಃ .
 ಪಶವಃ ಪಕ್ಷಿಣೋ ವೃಕ್ಷಾಃ ಕೃಮಿಕೀಟಾದಯೋ ಮೃಗಾಃ .. 160..
 ಭುವನಾನ್ಯಪಿ ಸರ್ವಾಣಿ ಭುವನಾನಾಮಧೀಶ್ವರಾಃ .
 ಅಂಡಾನ್ಯಾವರಣೈಸ್ಸಾರ್ಧಂ ಮಾಸಾಶ್ಚ ದಶ ದಿಗ್ಗಜಾಃ .. 161..
 ವರ್ಣಾಃ ಪದಾನಿ ಮಂತ್ರಾಶ್ಚ ತತ್ತ್ವಾನ್ಯಪಿ ಸಹಾಧಿಪೈಃ .
 ಬ್ರಹ್ಮಾಂಡಧಾರಕಾ ರುದ್ರಾ ರುದ್ರಾಶ್ಚಾನ್ಯೇ ಸಶಕ್ತಿಕಾಃ .. 162..
 ಯಚ್ಚ ಕಿಂಚಿಜ್ಜಗತ್ಯಸ್ಮಿಂದೃಷ್ಟಂ ಚಾನುಮಿತಂ ಶ್ರುತಂ .
 ಸರ್ವೇ ಕಾಮಂ ಪ್ರಯಚ್ಛಂತು ಶಿವಯೋರೇವ ಶಾಸನಾತ್ .. 163..
 ಅಥ ವಿದ್ಯಾ ಪರಾ ಶೈವೀ ಪಶುಪಾಶವಿಮೋಚಿನೀ .
 ಪಂಚಾರ್ಥಸಂಜ್ಞಿತಾ ದಿವ್ಯಾ ಪಶುವಿದ್ಯಾಬಹಿಷ್ಕೃತಾ .. 164..
 ಶಾಸ್ತ್ರಂ ಚ ಶಿವಧರ್ಮಾಖ್ಯಂ ಧರ್ಮಾಖ್ಯಂ ಚ ತದುತ್ತರಂ .
 ಶೈವಾಖ್ಯಂ ಶಿವಧರ್ಮಾಖ್ಯಂ ಪುರಾಣಂ ಶ್ರುತಿಸಮ್ಮಿತಂ .. 165..
 ಶೈವಾಗಮಾಶ್ಚ ಯೇ ಚಾನ್ಯೇ ಕಾಮಿಕಾದ್ಯಾಶ್ಚ ತುರ್ವಿಧಾಃ .
 ಶಿವಾಭ್ಯಾಮವಿಶೇಷೇಣ ಸತ್ಕೃತ್ಯೇಹ ಸಮರ್ಚಿತಾಃ .. 166..
 ತಾಭ್ಯಾಮೇವ ಸಮಾಜ್ಞಾತಾ ಮಮಾಭಿಪ್ರೇತಸಿದ್ಧಯೇ .
 ಕರ್ಮೇದಮನುಮನ್ಯಂತಾಂ ಸಫಲಂ ಸಾಧ್ಯನುಷ್ಠಿತಂ .. 167..
 ಶ್ವೇತಾದ್ಯಾ ನಕುಲೀಶಾಂತಾಃ ಸಶಿಷ್ಯಾಶ್ಚಾಪಿ ದೇಶಿಕಾಃ .
 ತತ್ಸಂತತೀಯಾ ಗುರವೋ ವಿಶೇಷಾದ್ಗುರವೋ ಮಮ .. 168..

ಶೈವಾ ಮಾಹೇಶ್ವರಾಶ್ಚೈವ ಜ್ಞಾನಕರ್ಮಪರಾಯಣಾಃ .
 ಕರ್ಮೇದಮನುಮನ್ಯಂತಾಂ ಸಫಲಂ ಸಾಧ್ವನುಷ್ಠಿತಂ .. 169..
 ಲೌಕಿಕಾ ಬ್ರಾಹ್ಮಣಾಸ್ಸರ್ವೇ ಕ್ಷತ್ರಿಯಾಶ್ಚ ವಿಶಃ ಕ್ರಮಾತ್ .
 ವೇದವೇದಾಂಗತತ್ತ್ವಜ್ಞಾಃ ಸರ್ವಶಾಸ್ತ್ರವಿಶಾರದಾಃ .. 170..
 ಸಾಂಖ್ಯಾ ವೈಶೇಷಿಕಾಶ್ಚೈವ ಯೌಗಾ ನೈಯಾಯಿಕಾ ನರಾಃ .
 ಸೌರಾ ಬ್ರಹ್ಮಾಸ್ತಥಾ ರೌದ್ರಾ ವೈಷ್ಣವಾಶ್ಚಾಪರೇ ನರಾಃ .. 171..
 ಶಿಷ್ಟಾಃ ಸರ್ವೇ ವಿಶಿಷ್ಟಾಶ್ಚ ಶಿವಶಾಸನಯಂತ್ರಿತಾಃ .
 ಕರ್ಮೇದಮನುಮನ್ಯಂತಾಂ ಮಮಾಭಿಪ್ರೇತಸಾಧಕಂ .. 172..
 ಶೈವಾಃ ಸಿದ್ಧಾಂತಮಾರ್ಗಸ್ಥಾಃ ಶೈವಾಃ ಪಾಶುಪತಾಸ್ತಥಾ .
 ಶೈವಾ ಮಹಾವ್ರತಧರಾಃ ಶೈವಾಃ ಕಾಪಾಲಿಕಾಃ ಪರೇ .. 173..
 ಶಿವಾಜ್ಞಾಪಾಲಕಾಃ ಪೂಜ್ಯಾ ಮಮಾಪಿ ಶಿವಶಾಸನಾತ್ .
 ಸರ್ವೇ ಮಮಾನುಗೃಹ್ಣಂತು ಶಂಸಂತು ಸಫಲಕ್ರಿಯಾಂ .. 174..
 ದಕ್ಷಿಣಜ್ಞಾನನಿಷ್ಠಾಶ್ಚ ದಕ್ಷಿಣೋತ್ತರಮಾರ್ಗಗಾಃ .
 ಅವಿರೋಧೇನ ವರ್ತಂತಾಂ ಮಂತ್ರಶ್ರೇಯೋಽರ್ಥಿನೋ ಮಮ .. 175..
 ನಾಸ್ತಿಕಾಶ್ಚ ಶರಾಶ್ಚೈವ ಕೃತಘ್ನಾಶ್ಚೈವ ತಾಮಸಾಃ .
 ಪಾಷಂಡಾಶ್ಚಾತಿಪಾಪಾಶ್ಚ ವರ್ತಂತಾಂ ದೂರತೋ ಮಮ .. 176..
 ಬಹುಭಿಃ ಕಿಂ ಸ್ತುತೈರತ್ರ ಯೇಽಪಿ ಕೇಽಪಿಚಿದಾಸ್ತಿಕಾಃ .
 ಸರ್ವೇ ಮಾಮನುಗೃಹ್ಣಂತು ಸಂತಃ ಶಂಸಂತು ಮಂಗಲಂ .. 177..
 ನಮಶ್ಶಿವಾಯ ಸಾಂಬಾಯ ಸಸುತಾಯಾದಿಹೇತವೇ .
 ಪಂಚಾವರಣರೂಪೇಣ ಪ್ರಪಂಚೇನಾವೃತಾಯ ತೇ .. 178..
 ಇತ್ಯುಕ್ತ್ವಾ ದಂಡವದ್ಭೂಮೌ ಪ್ರಣಿಪತ್ಯ ಶಿವಂ ಶಿವಾಂ .
 ಜಪೇತ್ಪಂಚಾಕ್ಷರಿಂ ವಿದ್ಯಾಮಷ್ಟೋತ್ತರಶತಾವರಾಂ .. 179..
 ತಥೈವ ಶಕ್ತಿವಿದ್ಯಾಂ ಚ ಜಪಿತ್ವಾ ತತ್ಸಮರ್ಪಣಂ .
 ಕೃತ್ವಾ ತಂ ಕ್ಷಮಯಿತ್ವೇಶಂ ಪೂಜಾಶೇಷಂ ಸಮಾಪಯೇತ್ .. 180..
 ಏತತ್ಪುಣ್ಯತಮಂ ಸ್ತೋತ್ರಂ ಶಿವಯೋರ್ಹೃದಯಂಗಮಂ .
 ಸರ್ವಾಭೀಷ್ಟಪ್ರದಂ ಸಾಕ್ಷಾದ್ಭುಕ್ತಿಮುಕ್ತ್ಯೈಕಸಾಧನಂ .. 181..
 ಯ ಇದಂ ಕೀರ್ತಯೇನ್ನಿತ್ಯಂ ಶೃಣುಯಾದ್ವಾ ಸಮಾಹಿತಃ .
 ಸ ವಿಧೂಯಾಶು ಪಾಪಾನಿ ಶಿವಸಾಯುಜ್ಯಮಾಪ್ನುಯಾತ್ .. 182..
 ಗೋಘ್ನಾಶ್ಚೈವ ಕೃತಘ್ನಾಶ್ಚ ವೀರಹಾ ಭೂಣಹಾಪಿ ವಾ .
 ಶರಣಾಗತಘಾತೀ ಚ ಮಿತ್ರವಿಶ್ರಂಭಘಾತಕಃ .. 183..
 ದುಷ್ಟಪಾಪಸಮಾಚಾರೋ ಮಾತೃಹಾ ಪಿತೃಹಾಪಿ ವಾ .

ಸ್ತವೇನಾನೇನ ಜಪ್ತೇನ ತತ್ತತ್ಪಾಪಾತ್ಮಮುಚ್ಯತೇ .. 184..
ದುಃಸ್ವಪ್ನಾದಿಮಹಾನರ್ಥಸೂಚಕೇಷು ಭಯೇಷು ಚ .
ಯದಿ ಸಂಕೀರ್ತಯೇದೇತನ್ನ ತತೋ ನಾರ್ಥಭಾಗ್ಯವೇತ್ .. 185..
ಆಯುರಾರೋಗ್ಯಮೈಶ್ವರ್ಯಂ ಯಚ್ಚಾನ್ಯದಪಿ ವಾಂಛಿತಂ .
ಸ್ತೋತ್ರಸ್ಯಾಸ್ಯ ಜಪೇ ತಿಷ್ಠಂಸ್ತತ್ಸರ್ವಂ ಲಭತೇ ನರಃ .. 186..
ಅಸಂಪೂಜ್ಯ ಶಿವಸ್ತೋತ್ರಂ ಜಪಾತ್ಫಲಮುದಾಹೃತಂ .
ಸಂಪೂಜ್ಯ ಚ ಜಪೇ ತಸ್ಯ ಫಲಂ ವಕ್ತುಂ ನ ಶಕ್ಯತೇ .. 187..
ಆಸ್ತಾಮಿಯಂ ಫಲಾವಾಪ್ತಿರಸ್ಮಿನ್ನಂಕೀರ್ತಿತೇ ಸತಿ .
ಸಾರ್ಥಮಂಬಿಕಯಾ ದೇವಃ ಶ್ರುತ್ಯೈವಂ ದಿವಿ ತಿಷ್ಠತಿ .. 188..
ತಸ್ಮಾನ್ನಭಸಿ ಸಂಪೂಜ್ಯ ದೇವದೇವಂ ಸಹೋಮಯಾ .
ಕೃತಾಂಜಲಿಪುಟಸ್ತಿಷ್ಠಂಸ್ತೋತ್ರಮೇತದುದೀರಯೇತ್ .. 189..
ಇತಿ ಶ್ರೀಶಿವಮಹಾಪುರಾಣೇ ಸಪ್ತಮ್ಯಾಂ ವಾಯವೀಯಸಂಹಿತಾಯಾಂ
ಉತ್ತರಖಂಡೇ ಏಕತ್ರಿಂಶಾಧ್ಯಾಯಾಂತರ್ಗತಂ ಉಪಮನ್ಯುಕೃತಂ
ಶಿವಸ್ತೋತ್ರಂ ಸಮಾಪ್ತಂ .
ಶಿವಪುರಾಣ . ವಾಯವೀಯಸಂಹಿತಾ . ಉತ್ತರಭಾಗ 2 . ಅಧ್ಯಾಯ 31/1-188..
shivapurANa . vAyavIyasaMhitA . uttarabhAga 2 . adhyAya 31/1-188..
Proofread by PSA Easwaran

——
Upamanyuproktam Shiva Stotram

pdf was typeset on February 10, 2025

——

Please send corrections to sanskrit@cheerful.com

